

י.ל. פרץ

דער זיווג

אָדער

שרה בת טובים

1

און די מעשה וואָס איך וועל איצט דערציילן, איז אַן אויסטערליש-וונדערלעכע מעשה און -- אַן אמת גמור. זי איז אין קיין שום ספֿר נישט געדרוקט, אין קיין קהלישן פֿנקס נישט פֿאַרשריבן; איך האָב זי בקבֿלה איש מפי איש און שטאַמט פֿון אַ גרויס אָרט...

און געשען איז די מעשה פֿאַרציִטנס, ווען עס זענען נאָך אַזוי פֿיל שטעט און דערפֿער נישט געווען; אַ וועלט מיט „וואַלד-אויס, וואַלד-אײן“, און געטראָפֿן האָט זיך עס אין מערן דער מדינה, אַ ייִדישע קהילה איז זעלטן, משפחות-ווייז אין דערפֿער פֿאַרזייט, אין וועלדער צעשפרייט, אַן תורה, אַן תפילה בצבור, אויסער ימים נוראים, ווען מען ציט מיט קינד און קייט אין די ווייטע שטעט אַרײַן.

זיצט זיך דעמאָלט אַ ייד אַ שוויגער בײַן אַ גראַף אין אַ דאָרף; פרנסה רינט איבערן מויל... 500 קי מעלקט ער דעם גראַפֿס; זײַנע אייגענע אויך אַ ביסל. האָט ער אַ פֿולן קעלער מיט פוטער און קעז, אַ בוידעם מיט תבואות, פֿלאַקס און פֿעלעכלעך, און דער טײַסטער אין בוזעם וואַקסט אין דער דיק, און דאָס קניפל בײַ דער שוויגערין באַזונדער, און אַ זון וואַקסט אַ געזונטער, אַ ווילער, ווי אַ יונגער בוים אין וואַלד.

און פֿונדעסטוועגן, איין מאָל אין אַ ווינטער נאַכט, זיצט דער שווייגער בײַן אַ וועקסן-ליכט בײַם טיש איבער די חשבֿונות, מיט דער שפיץ וויסלעכער באַרד צווישן די צײן, דער שטערן גערונצלט, ווי פֿון שווערע זאַרג, און קוקט מיט פֿאַרנעפֿלטע אויגן אין פֿענצטער אַרײַן...

-- דו זינדיקסט, מײן מאַן! -- וועקט אים פֿון די געדאַנקען דער שווייגערנס קול. פֿון דער צווייטער שטוב איז זי אַרײַנגעקומען, צום שלאָפֿנדיקן זון געקוקט, און איר פנים שטראַלט.

„הערסט, איבערגעבויגן האָב איך זיך איבער אים... די בעקלעך רויטלען זיך, ווי אַ פֿרישער פֿרימאַרגן און דער אָטעם איז רויק און שטיל, און שמעקט נאָך פֿרישע עפל...“

-- דאָס איז טאַקע מײן זאַרג, -- ענטפֿערט דער שווייגער. -- מען וווינט אין אַ דאָרף, ווייט פֿון אַ ײִדישער קהילה, און יאָרן צײַען, יאָרן פֿליען, וווּ נעמט מען אַ שידוך פֿאַר אונדזער זון, ווי אַזוי וועט מען אים פֿאַרקנסן?

-- גאָט וועט העלפֿן -- טרייסט די שווייגערין, -- ער האָט ביז אַהער אונדז נישט פֿאַרלאָזט...

-- אָט דאָס איז עס טאַקע, -- מאַכט דער שווייגער, -- גאָטס הילף דאָרף מען, און אין וועלכן זכות? קיין יודע ספֿר בין איך נישט, לערנען לערן איך נישט, צווישן ײִדן וווינט מען נישט, נאָר איין מצווה קאָנען מקיים זײַן, -- הכנסת-אורחים הייסט די מצווה -- און זע! -- ער ווייזט איר מיטן בליק צום פֿענצטער-צו -- איז אָנגעפֿאַלן אַ שניי פֿון הימל, אַ גרויסער שניי, האָט ער די שטעגן פֿאַריאַגט, די וועגן פֿאַרשיט, און טעג און אפֿשר וואַכן, וועט קיין אורח איבער דער שוועל נישט קומען...

הייבט ער זיך אויף, און גייט אַרויס, זען, וואָס אין דרויסן טוט זיך. זי נעמט זיך די בעטן צורעכטצומאַכן, זוימט ער זיך אָבער צו לאַנג, ווערט איר אומעטיק, לאַזט זי אָפּ דאָס בעטגעוואַנט, גייט צום פֿענצטער צו און פּויקט מיט די דיקלעכע פֿינגער אין דער שויב צום מאַן אַרויס.

איז אָבער די שויב געפֿרוירן, קלינגט זי העל נישט אָפּ; כאַפט זי די שאַל אויף זיך, און גייט נאָך דעם מאַן פֿאַר דער טיר, זעט זי, אַז דער מאַן, וואָס הערט נישט אירע טריט און קערט זיך נישט אום, שטייט פֿאַרקוקט אויפֿן וועג פֿון וואַלד אַרויס. קוקט זי אים, פֿאַרווונדערט, נאָך. זעען זיי ביידע צוזאַמען, ווי איבערן פֿאַרשיטן וועג פֿון וואַלד גייט אַ געשטאַלט אַ ווייבערישע, אין אַ הויב אַ הויכע, אין אַ טערקישער שאַל. און די שאַל איז איבער די אַקסל נאָר פֿאַר שיינקייט וועגן פֿאַרוואַרפֿן, גלייך אַ לינדע זומער-נאַכט; נישט איינגעוויקלט איז זי אין דער שאַל, פֿריי פֿליען רעכץ און לינקס די עקן פֿון איר, גלייך זיי וואַלטן אירע פֿליגל געווען... און נישט זי גייט אין שניי, זי שווימט איבערן שניי, קיין פֿוס פֿאַלט נישט אַרײַן, לאַזט קיין צייכן איבער.

קוקן זיי אַזוי ביידע פֿאַרגאַפֿט, ביז די געשטאַלט קומט צו צו זיי און פֿרעגט, צי קען זי נישט רוען אַ שעה ביי זיי אין שטוב...

קומט דאָס פֿאַרפֿאַלק אַ ביסל צו זיך, קוקן זיך איבער, פֿירן מיט גרויס פֿרייד דעם ווייבערישן וווּנדערלעכן גאַסט אין שטוב אַרײַן, גאָט האָט זיי אַ גאַסט באַשערט; און ווילן וועקן דעם משרת, הייסן מאַכן וואַרעמס אַ גלעזל; און די שווייגערין לויפֿט צו צו דער שאַנק און עפֿנט זי ברייט און וויל אַרויסנעמען פֿון שענסטן און בעסטן עסן און טרינקען, און איינגעמאַכץ, און זיסן בראַנפֿן אַ ביסל, דער אויסטערלישער גאַסט זאָגט אָבער: ניין! זי וועט גאַרנישט פֿאַרזוכן, גאַרנישט טועם זײַן, אַז זי דאַרף נישט, נאָר

אָפרוען וויל זי זיך אַ ביסל, זי גייט אין אַ נייטיק שליחות...
גיט זיך די שווייגערין אונטער, צינדט אָן נאָך אַ וועקסן
ליכט, פֿירט דעם גאַסט אין אַ באַזונדער חדר אַרײַן; ווייזט-
אָן אויף אַ גרויס בעט, אויף בעטגעוואַנט ווי שניי, קישנס
פּוכענע, אַ לײכט וואַרעם איבערבעט... און ווילט איר נישט
עסן, נישט טרינקען, שלאָפֿט אײך געזונטערהייט.

שלאָפֿן אָבער, זאָגט די געשטאַלט, וועט זי נישט, נאָר
אָפרוען אַ ביסל, ווייל זי האָט נאָך אַ ווייט שליחות. און אַז
די שווייגערין וויל זי איבערלאָזן אין שטוב, האַלט זי זי אײַן
און פֿרעגט, וויפֿל עס קומט פֿאַרן חדר, וואַרום אַוועקגיין
וועט זי שטיל, און וויל קיינעם נישט וועקן, וויל זי
איבערלאָזן געלט.

שפּרינגט די שווייגערין אָפּ טיף געקרענגט: קיין געלט
נעמט זי נישט, אויף קיין פֿאַל נישט... דאָס איז דאָך די
אײַנציקע מצווה, וואָס זײ קאַנען מקיים זײַן אין דאָרף; אין
דעם זכות נאָר העלפֿט זײ דאָך גאַט, און וועט – גיט זי
מיט גרויס בטחון צו – ווייטער העלפֿן!

צעשמייכלט זיך די געשטאַלט און פֿרעגט:

-- פֿעלט אײך עפעס דען? האָט איר נאָך אַ בקשה צו גאָט?

-- חס-ושלום!... מ'זע'מיר, ברוך השם, איך און מיין מאָן
געזונט, און אונדזער זון זאָל לעבן אוודאי... און פּרנסה,
ברוך השם, איבערן מויל... נאָר וועגן אַ זיווג גייט...

און זי דערציילט וועגן איר זון, וואָס ווערט 17 יאָר אַלט...
און מען וווינט אין אַ דאָרף, צו'ן אַ קהילה איז ווייט...

-- און וואָס טוט איר דערצו?

-- מען האָפֿט צו גאָט, מען בעט זײַן ליבן נאָמען... דער מאָן אויף זײַן לשון, זי אויף איר לשון... אַלע געבעטן בעט זי אויס, אַלע תּחינות קאָן זי אויסווייניק כּמעט, שׂרה בתּ טובֿים אַלע זיסע, האַרציקע תּחינות...

נאָר איינע, דער עיקר, האָט זי שוין מיט טרערן דורכגענעצט, די זיווג-תּחינה...

-- גאָט וועט העלפֿן, שמייכלט די געשטאַלט... איך בין זיכער, שמייכלט זי... אַ סימן האָט איר, קיין געלט פֿאַרן חדר ווילט איר נישט, גיב איך אייך אַ מתנה פֿאַר אייער זונס פּלה וועגן...

אַזוי זאָגט זי עס, און נעמט דערבײַ פֿון אונטער דער טערקישער שאַל די מתנה אַפֿיר: אַ פֿאַר גאַלדענע פֿאַנטאַפֿעלעך מיט פּערעלעך באַנייט... בליצט עס אין דער שווייגערנס אויגן, שטופּט איר די געשטאַלט די פֿאַנטאַפֿעלעך אין דער האַנט אַרײַן און זאָגט:

-- „אַ מתנה פֿון שׂרה בתּ טובֿים“, און פֿאַרשווינט...

און אַז דער שווייגער האָט זיך נישט געקאָנט אויפֿן ווייב דערוואַרטן, האָט אָנגעקלאַפּט אין טיר און נישט באַקומענדיק קיין ענטפֿער, דערשראָקן די טיר געעפֿנט, זעט ער, דאָס ווייב שטייט אַליין אין מיטן שטוב מיט אַן אַפֿן מויל, אויסגעגלאַצטע אויגן און גאַלדענע פֿאַנטאַפֿעלעך אין דער האַנט.

2

אין דער זעלבער צײַט, אין דער זעלבער מדינה מערן, נאָר מײַלן, מײַלן ווייט פֿון שווייגער, און ניט וויסנדיק פֿון שווייגער, האָט אין אַ טיפֿן וואַלד אַ ייד געווינט, אַ קוילן-ברענער. האָט אַ שטיבל אין וואַלד און אַן אויוון געדונגען,

אויך ביי'ן אַ גראַף. נאָר דער ייד איז אַן אַרעמער געווען און אַ שווערע פרנסה געהאַט: זאַמלען דאָס אַפּגעפּאַלענע פֿון בויער, זומער – אַפּגעדאַרטע צווייגן, ווינטער – קאָרע געפּלאַצטע פֿון פֿראַסט און נאָך יעדן געוויטער – דאָס אַפּגעהאַקטע פֿון דונער און אַפּגעריסענע פֿון ווינט, און טראָגן צום אויוון און אויף קוילן פֿאַרברענען – קומט ער פֿאַרנאַכט אַהיים אַ מידער, אַ שוואַרצער... האָט אים אָבער זיין ליבער נאָמען אַ זיס טעכטערל באַשערט (דער ייד איז אַן אלמן געווען). קומט זי אים אַנטקעגן מיט פֿרייד, און העלפּט אים וואַשן און איבערטון און גיט אים צו עסן און צו טרינקען און מאַכט אים פֿיין דאָס געלעגער צורעכט...

און קאָן ער נישט איינשלאָפֿן, -- און, זייט ער איז אַן אלמן געוואָרן, טרעפּט זיך עס אים גאַנץ אָפֿט – צינדט זי אַ קינדל אָן, ווען קלאָרע נעכט, שטעלט זי זיך קעגן דער לבנה צום פֿענצטערל, און לייענט הויך אירע „הייליקע“ ספֿרים אויף „עבֿרי-טייטש“, די מוטער האָט זי אויסגעלערנט, די ספֿרים בירושה געלאָזט: צאינה וראַנה, קבֿ-הישר, תּחינות פֿון שרה בתּ טובֿים... לייענט זי אים הויך... ער, אַ פּראַסטער ייד, הערט זיך איין, ביז די אויגן קלעפּן זיך אים צו, דאָכט זיך אים, אַז יענע לייענט, די מוטער לייענט, און ער שלאָפּט רויק איין, איינגעוויגט פֿון זיסן קול און די ווערטער די הייליקע...

קומט איר אַ מאָל אַ זייער האַרץ-ווייכיקע תּחינה אין דער האַנט אַרײַן, אַ תּחינה, וואָס אַ מאַמע זאָגט, ווען זי בעט זיין ליבן נאָמען וועגן אַ זיווג פֿאַר אַ קינד...

„און זע, ליבער, האַרציקער גאָט, פֿאַר מיין ליבער, האַרציקער טאָכטער וועגן אַ זיווג, אַ זיווג אַ פּשרן...“ הויבט דאָס מיידל אָן צו פֿאַרשטיין, וועגן וואָס עס גייט, האַקט זי אָפּ און וויל אַן אַנדער תּחינה נעמען, בעט זיך דער פֿאַטער:

-- ניין, טאָכטער לעבן, ניין... ווייטער לייען... גיב מיר די הייליקע ווערטער אין מויל אַרײַן, לאָמיר בעטן בײַ גאָט פֿאַר דיר... אַ האַרץ האָב איך, טאָכטערשי, אַ פֿולס, נאָר, אַ ייד אַ פּראָסטער, קיין ווערטער האָב איך נישט...

מוז זי פֿאָלגן און לייענט ווייטער און ווייטער. ווי שמעקנדיקער בוימל גיסט זיך די תחינה. לאַנג איינגעשלאָפֿן איז שוין דער פֿאַטער – זי מערקט עס נישט, ער שנאָרעט – זי הערט נישט און לייענט... און פּלוצלינג וועקט זיך אויף אַ נישט פֿאַרשטאַנען בענקעניש אין דעם מיידלס האַרץ, די יתומישע נשמה האָט זיך צו עפּעס פֿאַרבענקט... עס קלאַפט דאָס הערצל-קליין, פֿייכט און נעפלדיק ווערן די אויגעלעך פֿאַרדעקט, די רײַן-קינדעריש-בלויע, און דאָס קולעכל ציטערט און ציטערט און ווערט פֿון באַהאַלטענע טרערן פֿייכט...

און אין מיטן – עפֿנט זיך די טיר און אין איר באַווייזט זיך אַ ווונדערלעכע געשטאַלט... אין אַ הויב אַ הויכער און אַ טערקישער שאַל, די אויגן ליכטן אַזוי לייטזעליק זיס, אַז דאָס איינגעשרומפּענע פּנימל שטראַלט. -- טאַטע! וויל זי דעם פֿאַטער וועקן. לייגט אָבער די אַלטע אַ פּינגער איבער די לעפֿצן, ווערט דאָס מיידל שטיל, בלייבט זי, ווי אין אַ פֿאַרכישופֿטן חלום שטיין. און די אַלטע גייט-צו צום טיש און זעצט זיך, און שטרעקט אויס די האַנט און ציט דאָס מיידל זיך צום האַרצן צו...

שרעק דיך נישט מיידעלע, -- זאָגט זי – שרה בת טובים בין איך... מײַנע תחינות האָסטו געלייענט... און עס איז אַ שטילע נאָכט, האָב איך אין מײַן שטילער רו דײַן זיס קול געהערט, בין איך געקומען צו דיר און האָב דיר אַ מתנה געבראַכט...

און נעמט פֿון אונטער דער טערקישער שאַל די מתנה אַפֿיר:

-- זע, ליב קינד... אָט, סאַמעט געשױרענער אַ שטיק... אויף אַ בײַטעלע צוגעשניטן... און פעל, אַלערליי קאָלין זײַדענע פֿול, צום אויסנייען, דאָס בײַטעלע... און פֿעדעם נאָך דערצו זילבערנע, און גאַלדענע אויך אַ ביסל, און פֿליטערלעך דערצו, אויך זילבער און גאַלד... און אַזוי זעסטו נײַט מען, טעכטערל, און אַזוי ווערט געשטיקט... האַלט די נאָדל פֿעסט, לויף מיט די פֿינגערלעך געשיקט... זעסט אַ מגן-דודל גײַט, און אָט בלײַען בלימעלעך אַרויס... פֿרישע, ווי אין וואַלד אין זומער-צײַט... אַ תּפֿילין-בײַטעלע נײַ, אַ מתנה מאַך, פֿאַר דײַן באַשערטן אַ מתנה, ווי דײַן ליבע מאַמע האָט דײַן ליבן טאָטן געשענקט...

און די אַלטע לערנט, און דאָס מײַדעלע שטיקט און העפֿט...

און אַז דער פֿרימאָרגן בליט, כאַפט זיך דער פֿאַטער אויף, די טאָכטער זיצט אַליין אין שטוב מיט אַ תּפֿילין-בײַטעלע אין די הענט, סאַמעט, זילבער און גאַלד...

3

און אַז דער שױיגערס זון איז אַלט געווען זיבעצן יאָר, האָט מען אים אַרױפֿגעזעצט אויף אַ וועגעלע און געשיקט אין דער וועלט אַרײַן זיך אַ כלה זוכן צו שרה בת טובֿימס פֿאַנטאַפֿעלעך...

פֿאַרט ער וואַלד-אויס, וואַלד-אײַן, איבער דערפֿער און שטעט, כלה-מײַדלעך ווי זאַמד און ערד -- קײן אײַנער פֿאַסן די פֿאַנטאַפֿעלעך נישט...

פֿאַרט ער אַ יאָר, פֿאַרט צוויי - נישטאָ און נישטאָ. פֿאַרלירט ער די אמונה דערין, קערט ער אַהײַם; ער וועט טאָטע-מאַמע זאָגן: ס'איז אַ חלום געווען. אַזױנע פֿיסלעך קלײַנע זײַנען נישט פֿאַראַן...

פֿאַרט ער אַהיים, און פֿאַרט, און פֿאַרט פֿון וועג אַראָפּ, און פֿאַרבלאַנדזשעט אין אַ וואַלד. דעמבעס מיט דעמבעס, ריזן בײַ ריזן שטייען, נישט אויס און נישט איין. בלייבט ער שטיין. פֿרייטיק איז. די זון גייט-אונטער און לאַזט זיך, אַ פֿייערדיקע קויל, אַלץ טיפֿער און טיפֿער אַראָפּ. דער אָוונט פֿאַלט-צו – שטעלט ער זיך „שיר השירים“ זאָגן, און גייט, שיר השירים זאָגנדיק, אין וואַלד אַרום, האַלט זיך נאָר פֿון וועגעלע נישט ווייט, און פֿון פֿערד, וואָס פֿאַשעט זיך... און שטיל רוישט בײַם אָוונט-ווינטל דער וואַלד, גלייך ער וואַלט אים „שיר השירים“ נאָכגעזאָגט... און שטיל ווערט און טונקעלער. און פֿלוצלינג פֿלאַמט צווישן די ביימער אַ פֿענצטערל אויף. לויפֿט ער צו מיט פֿרייד און קלאַפט-אָן:

--ווינט דאָ אַ ייד

-- אַ ייד!

אַ ייד קומט פֿון שטיבעלע אַרויס, באַווייזט זיך אויף דער שוועל.

-- שלום עליכם, אַ ייד!

-- עליכם שלום! – ענטפֿערט דער יונגער-מאַן – קאָן מען האַלטן שבת בײַ אייך?

-- האַלטן יאָ – ענטפֿערט מיט אַ טרויעריקן שמייכל דער ייד – נאָר עסן האָב איך נישט וואָס...

-- עסן האָב איך – ענטפֿערט דער יונגער מאַן – און טרינקען אויך. קומט מיט מיר צום וועגעלע צו, פֿון אַלעם גוטן אָנגעגרייט...

אין אַ שעה אַרום, נאָך קבלת שבת, זיצן זיי שוין ביידע נאָך קידוש בײַם טיש... און זינגען זמירות, און עסן... זעט דער

יונגער מאן, ווי פֿון יעדן מאכל נעמט דער אַלטער און איז קוים וואָס טועם אַ ביסל, און טראָגט באַלד די רעשט פֿאַר דער טיר אַרויס, מיינט ער, פֿאַר אַ קעלבל צי אַן עוף... איז ער דאָך נישט אַזוי אַרעם, דער ייד – פֿאַר וואָס האָט ער קיין שבת נישט געמאַכט? אַ יונגער-מאַן, פֿרעגט ער אים.

-- זאָגט דער אַלטער: -- ניין, אַן אַרעמער קוילן-ברענער בין איך... קיין קאַלב, קיין עופֿות פֿאַרמאָג איך נישט... נאָר אַ זיס טעכטערל האָב איך. באַרוועס גייט זי, נעבעך, שעמט זי זיך באַרוועסערהייט אין שטוב אַרײַנצוקומען... זיצט און עסט פֿאַר דער טיר...

נעמט דער יונגער-מאַן מיט האַרצקלאַפעניש די גאַלדענע פֿאַנטאַפֿעלעך פֿון בוזעם אַרויס און גיט זיי דעם אַלטן איבער: -- גייט, מעסט זיי אייער טאַכטער אָן, צי זיי פֿאַסן, זעט...

קומט דער אַלטער צוריק: -- זיי פֿאַסן...

4

און ביים רײַכן שווייגער איז אַ חתונה געווען... ער האָט מיטן קוילן-ברענער אַ שידוך געטאָן, און די חופּה האָט מען אין שטאָט געשטעלט. און אַז מען איז פֿון דער חופּה געגאַנגען, האָט זיך פּלוצלינג אַ געשטאַלט באַוויזן, אין אַ הויב אַ הויכער, אין אַ טערקישער שאַל, אַ פנים אָן אַלטס נאָר אויגן לייטזעליקע און יונגע, און האָט קעגן חתן-כלה מיט אַ קוילעטש געטאַנצט...

און נישט אַלע האָבן געוואוסט, ווער דאָס איז...

באַאַרבעט און צוגעגרייט פֿון איציק גאַלדענבערג, רפֿאל פֿינקל, לעאַנאַרד פֿראַגער און אַברהם ברוך בערקאוויץ